


196

गून्डे की बागवानी

कम पानी अधिक आमदनी



पी.आर. मेघवाल एवं एम.एम. रॉय



केन्द्रीय शुष्क क्षेत्र अनुसंधान संस्थान

जोधपुर 342 003

2011



गून्दा या लसोड़ा बोरेजिनेसी कुल से सम्बद्ध एक मध्यम आकार का फल वृक्ष है। यह समस्त शुष्क व अर्द्धशुष्क क्षेत्रों में पाया जाता है। इसको खेतों में वायुरोधक के रूप में, गलियों में, घरों में व सार्वजनिक उद्यानों में देखा जा सकता है। यह कम पानी व उर्वरता वाली जमीन में भी पनपता है। राजस्थान के अजमेर, जोधपुर, पाली, सिरोंही, जालोर आदि जिलों में बहुतायत में लगाया जाता है। अगर इसे खेत के चारों ओर वायुरोधक के रूप में लगाया जाय तो यह गर्मी में लू से तथा सर्दी में शीत लहर से फसलो की रक्षा करता है। यह एक बहुवर्षीय तथा बहुउपयोगी पेड़ है जिसके कच्चे फल सब्जी व अचार बनाने के उपयोग में आते हैं। फलो के अलावा इसके पत्ते पशुओं के चारे के रूप में, लकड़ी कृषि उपकरणों के हथ्ये इत्यादि में काम आते हैं। इसमें औषधीय गुणों की विद्यमानता के कारण इसके फल मूत्र विकार तथा अन्य रोगों में उपयोगी माने गए हैं।

पूर्णतया पका फल मीठा होता है, तथा ग्रामीण क्षेत्रों में इसे खाया भी जाता है लेकिन इसके गूदे में लसलसा (गोंद जैसा पदार्थ) अधिक होने के कारण यह फल के रूप में प्रचलित नहीं है। बाजार में कच्चे फल जो कि सब्जी व अचार बनाने के काम आते हैं, काफी ऊँची दर पर बेचे जाते हैं। इसके फलो को तुड़ाई उपरान्त भण्डारण की भी कोई समस्या नहीं है, क्योंकि अतिरिक्त फलो को अचार बनाकर या सुखा कर भविष्य के लिए आसानी से परिरक्षित किया जा सकता है।

किस्में व प्रकार

प्रकृति में दो तरह के गून्दे होते हैं जिनका विवरण निम्न प्रकार है:

जंगली या छोटे फल वाला गून्दा

इसके पत्ते तथा फल अपेक्षाकृत छोटे होते हैं। एक फल का वजन 3-4 ग्राम होता है जिसमें लगभग 50 प्रतिशत गुठली तथा 50 प्रतिशत गूदा होता है। इसके फलो की बाजार में कोई कीमत नहीं मिलती है क्योंकि गूदा (खाने योग्य भाग) कम होता है। लेकिन चूँकि इसके बीजों का अंकुरण अच्छा होता है (40-60 प्रतिशत) इसलिए इसको बड़े फल वाले गून्दों के लिये रूट स्टॉक के रूप में उपयोग में ला सकते हैं।

बड़े फल वाले गून्दे

इसके पत्ते तथा फल जंगली गून्दे से लगभग दो गुने बड़े होते हैं, एक फल का वजन 6-10 ग्राम तथा खाने योग्य भाग 80-90 प्रतिशत तक होता है। इसके बीजों का अंकुरण 20-40 प्रतिशत तक होता है। इसलिए अगर व्यवसायिक तौर पर गून्दे लगाने हो तो बड़े फल वाले गून्दों को ही लगाना चाहिए।

एकत्रित जीव द्रव्य का अवलोकन

काजरी में पिछले 10 वर्षों से राजस्थान के विभिन्न भागों से सर्वेक्षण कर बड़े फल वाले गून्दों को बीज तथा कलिका द्वारा एकत्रित कर इनकी उत्पादन क्षमता का अवलोकन किया गया। विभिन्न स्थानों से एकत्रित किये गए जीव द्रव्य में फल उत्पादन क्षमता में काफी विभिन्नता पाई गई। अच्छा उत्पादन देने वाले जीव द्रव्य को वानस्पतिक प्रसारण (कलिकायन) विधि से और अधिक पौधे तैयार करके गहन मूल्यांकन किया जा रहा है ताकि निरन्तर अच्छा उत्पादन देने वाली किस्मों का विकास कर किसानों को उपलब्ध करा सके।

पौधे तैयार करना

गून्दे का प्रबंधन बीज द्वारा तथा कलिकायन विधि से किया जा सकता है। बीज द्वारा पौधे तैयार करने के लिए बड़े फल वाले गून्दों, जिसकी उपज अच्छी हो, से पके हुए फल इकट्ठे कर ले। पके हुए फलो में से गुठली निकाल लें। चूँकि गुठली के चारों तरफ बहुत सारा लसलसा गुदा होता है इसलिए इसके बालू मिट्टी में रगड़ कर गुठली को साफ कर ले तथा एक-दो दिन धूप में सुखा दे। इसके बाद इन्हें पहले से खाद मिट्टी के मिश्रण से भरी हुई पोलिथीन की थैलियों में लगादे। बीज को करीब एक इंच गहरा बो कर तुरन्त सिंचाई कर दे।

कलिकायन विधि से पौधे तैयार करने के लिए उपरोक्त विधि से जंगली पौधों से बीज अलग करे तथा उन्हें जून के महीने में पॉलीथीन थैलियों में बो दे। जब ये पौधे दो महीने के हो जाए तब उन पर बड़े फल वाले गून्दों के पेड़ जिसकी उत्पादन क्षमता अच्छी हो, से कलिका लेकर टी या ढाल विधि से उस पर चढा ले। यह कार्य अगस्त-सितम्बर में किया जा सकता है।

पौधे लगाना

गून्दे के पौधे जुलाई—सितम्बर में लगाने चाहिए क्योंकि उस समय तक उसी वर्ष में मई—जून में बोये गए बीजों से पौधे रोपाई योग्य हो जाते हैं। कलिकायन विधि से तैयार पौधो को भी सितम्बर में लगा सकते हैं। पौधो व कतारो के बीच की दूरी 6 मीटर रखकर वर्गाकार विधि से क्षेत्र का रेखांकन कर लें। निर्धारित स्थान पर खूंटिया गाड़ कर 2 x 2 x 2 फीट आकार के गड्ढे खोदकर तैयार करले। यह कार्य मई—जून में करना चाहिये। खोदे गए गड्ढों की ऊपरी मिट्टी में 15 किलो गोबर की सड़ी खाद या कम्पोस्ट मिलाकर पुनः भर दे। अगर दीमक की आशंका हो तो मिट्टी व खाद के मिश्रण में 100 ग्राम क्यूनालफॉस (1-5% चूर्ण) दवा भी मिला दे। गड्ढों की वापिस भराई के पश्चात सभी गड्ढों के केन्द्र बिन्दु पर लकड़ी या लोहे की खूंटी गाड़ दे ताकि पौधे लगाने का केन्द्र बिन्दु ध्यान में रहे। जुलाई—अगस्त में एक दो वर्षा होने के बाद इसमें पौधों की रोपाई कर नियमित सिंचाई करें।

छंटाई व कटाई

गून्दे में फल व फूल पिछले वर्ष की शाखाओं पर ही लगते हैं इसलिए इसमें प्रतिवर्ष नियमित कटाई की जरूरत नहीं पड़ती है। परन्तु शुरु के दो सालों में इसे एक मजबूत शाखाओं की संतुलित वृद्धि के लिए छंटाई करना अत्यावश्यक होता है। छंटाई करते समय एक दूसरे से ऊपर से गुजरने वाली तथा नीचे की ओर झुकी हुई शाखाओं को धारदार सिकेटियर से कटाई करें। इसी तरह सूखी हुई टहनियाँ तथा रोगग्रस्त शाखाओं को समय-समय पर काटते रहना चाहिए।

सिंचाई

पौधों की रोपाई के प्रथम दो वर्षों में नियमित रूप से सर्दियों में 15 दिन तथा गर्मियों में 7-10 दिन के अन्तर पर सिंचाई करनी चाहिए। जब पौधे 3-4 साल के हो जाए तब उनमें फलन साधारणतया शुरु हो जाता है। इस समय सिंचाई का उचित प्रबंधन अतिआवश्यक है। बड़े पेड़ों में नवम्बर से जनवरी तक सिंचाई बन्द कर देने से पत्ते पीले पड़ कर गिरने लगते हैं लेकिन प्राकृतिक रूप से सभी पत्ते एक साथ नहीं गिरते हैं इसलिए जनवरी के अन्तिम सप्ताह में पेड़ों से सभी पत्ते हाथ से तोड़ देने चाहिए। ऐसा करने से फूल व फल जल्दी व एक साथ आते हैं। पत्ते तोड़ने के बाद फरवरी के दूसरे सप्ताह में देशी खाद या कम्पोस्ट (10-15 किलोग्राम प्रति पेड़) डाल कर अच्छी तरह 6 इंच गहरा खोद कर मिट्टी में मिलाकर सिंचाई शुरु करें। जैसे ही तापमान बढ़ने लगता है नई बढवार व फूल एक साथ शुरु हो जाते हैं। इस दौरान हल्की सिंचाई 7-10 दिन के अन्तराल पर जारी रखे।

खाद एवं उर्वरक

गून्दे में खाद एवं उर्वरको की मात्रा पर ज्यादा अनुसंधान नहीं हुआ है फिर भी अच्छी वानस्पतिक बढवार के लिए प्रतिवर्ष 15-20 किलो गोबर की सड़ी खाद जुलाई—अगस्त में तथा पुनः 10-15 किलो कम्पोस्ट या वर्मी कम्पोस्ट फल लगने से पहले फरवरी के महीने में देने से भरपूर फलों की पैदावार होती है। जहाँ तक रासायनिक उर्वरको का सवाल है 100-200 ग्राम प्रत्येक नत्रजन, फास्फोरस व पोटैश प्रति पौधा प्रति वर्ष भूमि की उर्वरता के अनुसार वर्षा ऋतु में देने से फलों की उपज व गुणवत्ता में इजाफा होता है।

रोग व कीट

गून्दे में रोग व कीट से ज्यादा नुकसान नहीं होता है। पौधो की शाखाओं से गोंद जैसा तरल पदार्थ निकलना बहुत आम है। कई बार यह तरल पदार्थ नीचे बहता हुआ दिखाई देता है। यह गोंद प्रायः शाखाओं में सूख कर पोषक तत्वों व पानी के बहाव को रोक देता है जिससे कि ऊपर की शाखाएँ सूखने लगती हैं। इस बीमारी के कारण व निवारण पर अभी तक कोई ठोस जानकारी उपलब्ध नहीं है। फिर भी सूखी हुई शाखाओं को काट कर शाखाओं पर जमे हुए गोंद को चाकू की सहायता से खुरच कर काँपर आक्सीक्लोराइड या बोर्डो पेस्ट का लेप करके कुछ हद तक नुकसान को कम कर सकते हैं।

फरवरी—मार्च में जब पौधों की नई बढवार शुरु होती है तब मोयला, तथा अन्य रस चूसने वाले कीटों का आक्रमण प्रायः देखा गया है। इनके नियंत्रण के लिए मोनोक्रोटोफॉस 1 मिली प्रतिलीटर पानी में घोल बनाकर दो तीन छिड़काव 10-15 दिन के अन्तर पर करे।

फूल व फलो का गिरना

फरवरी के दूसरे व तीसरे सप्ताह में जब फूलन व फलन शुरु होता है तो कई बार तापमान अचानक बढ जाता है या फिर गर्म हवा चलने लग जाती है ऐसी स्थिति में फूल व फल अत्यधिक मात्रा में गिरने लगते

है। इसको कम करने लिए बगीचे में नमी बनाएँ रखें, हो सके तो कभी-कभी पानी से पौधों पर छिड़काव भी कर सकते हैं। इसके अलावा प्लानोफिक्स 5 मिली दवा 15 लीटर पानी में मिलाकर फूलों व फलों पर छिड़काव करके भी नुकसान कम किया जा सकता है। अगर संभव हो तो फूल व फल लगते समय (फरवरी-मार्च) में 25 प्रतिशत ग्रीन शेडिंग नेट से पौधों पर छाया करने से भी फायदा हो सकता है।

फलों की तुड़ाई एवं उपज

बढ़वार पूर्ण कर चुके फलों के गुच्छों को हरी अवस्था में ही तोड़ना चाहिए। फलों की तुड़ाई मध्य मार्च से मध्य मई तक चालू रहती है। इसके पश्चात् फल पक कर पीले पड़ने लगते हैं जो कि सब्जी या अचार के लिये उपयुक्त नहीं रहते हैं क्योंकि वे लिसलिसे तथा मिठास लिए हुए होते हैं। फलों को हमेशा गुच्छों में ही तोड़ना चाहिए ताकि तुड़ाई पश्चात् काफी समय तथा ताजे बने रहें। उत्तम प्रबंधन कर एक पेड़ से औसतन 20-50 किग्रा फल प्राप्त किये जा सकते हैं। अलग-अलग वर्षों में इसका उत्पादन कम या ज्यादा होता रहता है इसका निर्धारण मुख्य रूप से किस्म तथा फूल आने तथा फल बनते समय मौसम की स्थिति पर निर्भर करता है। काजरी में किये गये अनुसंधान के आधार पर यह पाया गया है कि केवल कुछ माह के लिए पूरक सिंचाई की व्यवस्था करके इससे 20-50 किलो फल प्रति वृक्ष प्राप्त कर सकते हैं।



गुन्ना फल तोड़ाई की सही अवस्था

तुड़ाई उपरान्त प्रबंधन

फलों की तुड़ाई सुबह के समय ही करनी चाहिए। फल तोड़ने के तुरन्त बाद ठण्डे पानी (3-4°C तापमान) में पाँच मिनट तक डुबाकर निकालने से फलों से गर्मी निकल जाती है जिससे ये तुड़ाई उपरान्त अधिक समय तक ताजे बने रहते हैं।

अचार बनाना

गून्दे के फलों से अचार बनाना बहुत आसान है। सर्व प्रथम फलों के गुच्छों को साफ पानी में धोकर हल्के मुलायम होने तक पानी में उबाल लें। पानी से बाहर निकालकर हवा में सुखा कर डण्टल अलग कर ले। अब फलों का वजन कर ले। कुल वजन के एक चौथाई केरी (कच्चे आम) के टुकड़े भी इसमें मिला ले। अब इसमें अचार बनाने का मसाला तेल में हल्का भून कर इसमें अच्छी तरह मिलाकर काँच के जार में भर कर ऊपर कपड़ा बांधकर 24 घंटे के लिए रख दे। इसके बाद इसमें आवश्यकतानुसार सरसों का तेल गर्म करके ठण्डा करके डालकर रख दे। 10-15 दिन बाद अचार तैयार हो जायेगा।

फलों को सुखाना

गून्दे के फलों को सुखाकर परिरक्षित करना बहुत ही सरल है। सबसे पहले गून्दे के फलों को डण्टल सहित पानी में उबाल ले। जब फल दबाने से मुलायम महसूस होवे तब पानी से बाहर निकालकर पंखे के नीचे इस तरह सुखाएँ कि फलों के चारों ओर कहीं भी पानी की बून्दें नजर नहीं आवें। जब फल ठण्डे हो जाएँ तब इसके डण्टल अलग करके एक-एक फल को अंगूठे व अंगुलियों के बीच दबा कर गुठली अलग कर लें। अब इन्हें धूप या बिजली चालित ड्रायर या सौर ड्रायर में तब तक सुखाएँ जब तक फल हाथ से दबाने पर टूटने लगे तथा कुर-कुरे मालूम हों। इस अवस्था में इनको पॉलीथिन में पैक करके भण्डारण करें।



गुन्ना के सुखाए हुए फल

प्रकाशक : निदेशक, केन्द्रीय शुष्क क्षेत्र अनुसंधान संस्थान, जोधपुर-342 003

सम्पर्क सूत्र : Ph.: +91-0291-2786584 (O), +91-0291-2788484 (R), Fax: +91-0291-2788706

E-mail: director@cazri.res.in; Website: http://www.cazri.res.in